

Tonqal



Məhəmməd TURAN,

*Şəmkir şəhər Əhməd Cavad adına
tam orta məktəbin XI sinif şagirdi*

Bütün çıl-çırpısı alovdan yalın,
Kül olub, qırmızı çöhrəsi yoxdu...

Niyə yaddan çıxıb görəsən, Allah,
Ümidi alısan bu tənha tonqal?
Ehh... külü sovrulub öz ürəyinə
Danışmır, ağlayır, kirimişcə, lal...

Hanı bu tonqalı quran yiyəsi?
Bayram nəşəsindən qaçaqımı yoxsa?
Vallah bağışlamaz Quran yiyəsi,
İnsan bu bayramı kinində boğsa...

Bəlkə də ürəyi yandı tonqalın,
İldırım səsiydi amanı, ünü!
Elə bu tonqalın göz yaşlarıymış-
Buluddan töküldü bu bayram günü.

Boynu bükük qalıb bu boz tonqalın
Başına fırlanan bir kəsi yoxdu...

Bircə yol görüm özümü...

Gör necə yalqızlamışam
Danışırım öz-özümə...
Xatirələr narahatdı
Yoxluğun düşüb izimə...

Nədir ki həsrət dediyin?!
Bir az ölüm, bir az sağlıq...
Gedəndə "Sağol" demişdin
Sevgimizə üzrxahlıq...

Sənsizlikdən qəm yemişəm
Udub arzular qəhəri...
Bir gecənin hənirtisi
Aydınlaşdırır səhəri...

Yerdəkilər anlamadı
Göylərə dedim sözümü...
Bir yol qırılısın güzgülər
Bircə yol görüm özümü...

Səni gözləyib, ölmürəm...

Gedişindən nə qalıb ki?
Nə vardı səninlə getdi...
Bu sevginin şəvə saçı,
Ağardı, dən ilə getdi...

Yadigarın qalıb mənə -
Bir az həsrət, bir az qəhər...
Bir də üç- beş şeirim var
Gəlsən əlindən öpərlər...

Hardan alım o əlləri,
Sıxam, əlimi isidə...
Sən gedəndən durub zaman,
Susub saatın səsi də...

Başıma dolanır dünya,
Elə gün sayıb ölmürəm...
Tez yetiş, mələyim mənim
Səni gözləyib, ölmürəm...

Darıxmaq belə olur...

Addımlar asta-asta
Gəzər gecəni gəzər...
Xəyalım ayaq açar
Sizin küçəni gəzər...

Gözlərimdə bitərsən...
Üstünə yüyürərəm...
Xəyalına sarılıb
Yoxluğunu görərəm...

Ulduz qonar çiynimə
Təbəssümə bataram...
Bir rəya uyduraram
Dizlərinde yataram...

Gecələri sayıram
Hər nəfəs dilək olur...
Kölgəmlə oynayıram-
Darıxmaq belə olur...